

रीतिबद्ध काव्यधारा और प्रतिनिधि कवि

(डॉ.सरिता)

रीतिकार्य परम्परा में आचार्य केशव का प्रमुख स्थान है, ये न केवल आचार्यत्व बल्कि अपने कवित्व के माध्यम से रीतिकाल में एक विशेष स्थान रखते हैं | केशव के पश्चात्तो विभिन्न काव्यागों के आधार पर काव्य रचना करने वाले कवि आचार्यों की संख्या में वृद्धि होती चली गयी | आचार्यत्व परम्परा का निर्वाह करने वाले इन कवि- शिक्षकों के काव्य का केंद्रीय भाव श्रृंगार रस था | अपने इसी कवि शिक्षक रूप को आजिविका ग्रहण करने का माध्यम बनाकर ये आश्रयदाताओं के मनोनुरूप काव्य रचना करने लगे | पाण्डित्य प्रदर्शन कर काव्य की चमत्कारिक शैली में आश्रयदाताओं को प्रभावित करना ही इनकेजीवन और काव्य का उद्देश्य रह गया |

रीति एवं रीतिकाव्य

'रीति' शब्द का अर्थ है- परिपाटी , मार्ग, प्रणाली, पद्धति आदि | रीति शब्द 'रीडङ्० धातु में 'क्ति'प्रत्यय के योग से बना है। रीति का सर्वप्रथम प्रयोग आचार्य वामन ने किया। आचार्य वामन ने रीति को काव्य की आत्मा माना। आचार्य वामन के अनुसार रीति का अर्थ है- विशिष्ट पद रचना अर्थात् विशिष्ट पदों की रचना रीति कहलाती है और काव्य में यह विशिष्टता गुणों के कारण आती है। कहने का तात्पर्य है कि काव्य- सृजन की शैली विशिष्ट का नाम रीति है। हिंदी साहित्य में 'रीति' का प्रयोग एक विशेष प्रकार की चमत्कारिक रचना के रूप में हुआ है। प्रत्येक कवि की अपनी अपनी अभिव्यंजना शैली होती है। इस अभिव्यंजना शैली में जितनी अधिक कुशलता, विदग्धता होगी उतनी ही वह अभिव्यक्ति काव्य स्वरूप के अधिक निकट होगी। इस प्रकार कवि का वाक- चातुर्य, अलंकार, वक्रोक्ति, शब्द चयन और गुण सभी रीति में समाहित हो जाते हैं। अतः रीति शब्द का प्रयोग हिंदी साहित्य में एक विशेष काव्य प्रवृत्ति के लिए हुआ है। रचना सम्बंधी नियमों से युक्त इस विशिष्ट काव्य प्रवृत्ति के आधार पर लक्षण ग्रथों अथवा रीति काव्य की रचना हुई।

रीतिकाल का नामकरण :

इस काल के नामकरण को लेकर विद्वानों में वैमत्य है। मिश्रबंधुओं ने इस काल को अलंकृत काल,पं. रमा शंकर शुक्ल रसाल ने 'कला काल आचार्य विश्वनाथ प्रसाद मिश्र ने 'श्रृंगारकाल', डॉ रामकुमार वर्मा ने'कला काल' तथा आचार्य रामचंद्र शुक्ल ने इसे _ रीतिकाल'की संज्ञा दी है। लेकिन सभी नामों में रीतिकाल को सर्वाधिक महत्व मिला है। आचार्य शुक्ल से लेकर बाबू श्यामसुंदर दास , रामकुमार वर्मा , हजारीप्रसाद द्विवेदी और नगेंद्र जैसे विद्वानों ने इसे स्वीकार किया है। फिर भी इस काल के सभी नामों की समीक्षा समीचीन होगी। सर्वप्रथम मिश्रबंधुओं ने अपने ग्रंथ 'मिश्रबंधु विनोद'में विवेच्य समय को 'अलंकृतकाल' कहा। इस सम्बंध में उनका कहना था कि इस युग में कविता को अलंकृत करने की परिपाटी अधिक थी। उनके इस तर्क में विशेषबल नहीं है क्योंकि इस युग की कविता को केवल अलंकृत मान लेने से काव्य के अन्य अंग रसभाव आदि उपेक्षित रह जाते हैं।

डॉ रमा शंकर शुक्ल रसाल और रामकुमार वर्मा ने इस काल को 'कला काल' कहा है। सम्भवतः ऐसा उन्होंने इसलिए कहा क्योंकि इस समय का कला पक्ष- भाषा. छन्द. अलंकार आदि सभी रूपों में समृद्ध एवं श्रेष्ठ दिखाई

पड़ता है। किंतु वास्तविकता तो यह है कि इस काल का रीतिमुक्त काव्य भाव पक्ष की दृष्टि से भी श्रेष्ठ था। और फिर "कला काल्न" नाम के अंतर्गत लक्षण ग्रंथ भी समाविष्ट नहीं हो पाते।

इस काल को श्रृंगार काल कहने से अव्याप्ति दोष होगा क्योंकि इस दशा में वीर, भक्ति, नीति आदि श्रृंगारेतर रचनाएं इस की परिसीमा में नहीं आ सकेंगी। आचार्य रामचंद्र शुक्ल ने उत्तरमध्यकाल को रीति काल' नाम दिया। उन्हें इस काल के साहित्य में व्यापक रूप से रीतिपद्धति पर लिखने की प्रवृत्ति दृष्टिगोचर हुई। संस्कृत काव्यशास्त्र में वामन ने सर्वप्रथम 'रीति' शब्द का प्रयोग किया। रीति शब्द का अर्थ है- विशिष्ट पद रचना। इस समय के काव्य रचना की एक विशेष प्रणाली थी। पहले वे काव्य रचना की रीति अर्थात् लक्षण समझाते थे और उसके बाद लक्षणों के उदाहरण रचते थे। लक्षणोदाहरण पद्धति पर काव्य रचना करने वाले ये कवि रीतिबद्ध कवि कहलाए। रीतिसिद्ध कवियों ने भी अपने लक्ष्य ग्रंथों मेरीति परम्परा का निर्वाह किया। रीतिमुक्त कवियों की रचनाएं विशिष्ट पद रचना के अंतर्गत आंकी जा सकती हैं। इस प्रकार इस काल के साहित्य में रीति कहीं न कहीं दृष्टिगत होती है।

उत्तर मध्यकाल के सभी नामों में 'रीति काल' सर्वाधिक समीचीन है। इस सम्बंध में डॉ अगीरथ मिश्र का यह कथन उपयुक्त प्रतीत होता है- "कला काल कहने से कवियों की रसिकता की उपेक्षा होती है, श्रृंगारकाल कहने से वीर रस और राजप्रशंसा की। " रीति काल कहने से प्रायः कोई भी महत्वपूर्ण वस्तुगत विशेषता उपेक्षित नहीं होती और प्रमुख प्रवृत्ति सामने आ जाती है। यह युग रीति पद्धति का युग था। यह धारणा वास्तविक रूप से सही है।

रीतिबद्ध काव्य

हिंदी के रीतिकालीनकाव्य को तीन भागों में विभक्त किया जा सकता है - रीतिबद्ध, रीतिसिद्ध और रीतिमुक्त। रीतिबद्ध काव्य वह काव्य है जो संस्कृत काव्यशास्त्र में प्रतिपादित काव्यांगों के आधार पर लक्षण ग्रंथों के रूप में लिखा गया अर्थात् रस, अलंकार, नायिक-भेद, गुण, ध्वनि, वक्रोक्ति आदि काव्य सिद्धांतों को ध्यान में रखकर काव्य रचना करने वाले कवि ही रीतिबद्ध कहलाए। रीतिबद्ध काव्य लक्षणयुक्त काव्य था। इसमें लक्षणोदाहरण की प्रवृत्ति प्रमुख थी। चूंकि रीति ग्रंथों की रचना काव्यशास्त्रीय नियमों में बंधकर की गयी, इसलिए इसे शास्त्रीय काव्य की संज्ञा भी दी जाती है। डॉ नगेंद्र ने भी इन ग्रंथों के रचयिताओं को 'रीतिकार' कहा है। इस संदर्भ में यह तथ्य ध्यान देने योग्य है कि कवि कर्म और आचार्य कर्म दो परस्पर विरोधी कार्य हैं। कवि के लिए जहां भाव प्रवण, सरल हृदय की आवश्यकता होती है वहीं आचार्य कर्म के लिए प्रौढ मस्तिष्क, विवेचन, विलक्षण की शक्तिकी अपेक्षा हुआ करती है वास्तव में आचार्य कर्म तो इन्हे परम्परावश निभाना पड़ा। उस समय ऐसी परम्परा चल पड़ी थी कि कोई भी कवि रीतिशास्त्र के ज्ञान के बिना राजदरबार में सम्मान नहीं पा सकता था। इसी कारण इन कवियों ने राजदरबारों में आश्रय ग्रहण किया और जीवनयापन हेतु धन प्राप्त करने के लिए लक्षण-लक्ष्य ग्रंथों का निर्माण किया। इस क्षेत्र में इनका योगदान इस रूप में है कि इन्होंने संस्कृत काव्यशास्त्रीय ग्रंथों में वर्णित काव्यांगों को लोक भाषा (ब्रज) में सरल रूप में प्रस्तुत किया। रीतिबद्ध आचार्य कवियों ने किसी नए काव्यशास्त्रीय सिद्धांत की स्थापना नहीं की। इसी कारण इनके लक्षण ग्रंथों में मौलिकता का अभाव है। ये एक अनुवादक के रूप में सामने आए हैं। रीतिबद्ध कवि आचार्यों में केशवदास, चिंतामणि, मतिराम, देव, पदमाकर आदि का नाम विशेष रूप से उल्लेखनीय है [फिर भी यह नहीं कहा जा सकता कि ये कवि दरबार में मात्र सम्मान और धन पाने हेतु ही रचना करते थे। बल्कि ये रचनाकार कवि हृदय भी रखते थे। परंतु समय की

मांग के अनुसार एक बंधी बंधाई लीक पर इन्हे काव्य रचना करनी पडी.रीतिकालीन कवि और कलाकार सामाजिक चेतना से शून्य नहीं थे. किंतु विवश थे |

श्रृंगारिकता रीतिकालीन रीतिबद्ध कविता का प्राण है | श्रृंगार का वर्णन करने में रीतिकाल के कवि निपुण थे | भक्तिकाल की राधा कृष्ण विषयक श्रृंगारी कविता से प्रेरणा पाकर राधा कृष्ण के अलौकिक प्रेमको घोर श्रृंगार में परिणित करना उन्हें अधिक अनुकूल जान पड़ा | यह एक एतिहासिक अनिवार्यता थी ... भक्तिकालीन कविता के वर्ण्य विषय में उपरोक्त परिवर्तनकरके ही वे अपने दायित्वका निर्वाह कर सकते थे। परिणामस्वरूप रीतिकालीन जीवन दर्शन एक सीमित घेरे में बंध गया | जब रीतिकवि इस घेरे से जाकर भक्तिपरक व नीतिपरक काव्य रचना करता है तो ऐसा त्रगता है मानों वह उस दम घुटने वाले वातावरण से बाहर आकर खुली हवा में स्वच्छंद रूप से विचरण करना चाहता है , काव्य रचना करना चाहता है अन्यथा असंतुष्टि का भाव प्रदर्शित करने वाली पंक्तियां 'त तो राधिका कनद्हाई सुमरिन को बहानो है' भिखारीदास क्यों कहते ? इस प्रकार रीतिबद्ध काव्य जिस रूप में लिखा गया वह कवियों की अपनी मनोवृत्ति नहीं अपितु आश्रयदाताओं की भोगपरक वृत्ति का परिणाम है। यही कारण है कि ये कवि प्रेम के उच्चतर सोपानों की ओर नहीं जा सके। प्रेम की अनन्यता, एक निष्ठा, त्याग आदि उदात्त पक्ष इनके काव्य से नदारद हैं।

रीतिकालीन कवियोंके काव्य में मुक्तक शैली की प्रधानता थी। मुक्तकों के माध्यम से रीतिबद्ध कवियों ने अपने आश्रयदाताओं का खूब मनोरंजन किया। दरबारी वातावरण में चमत्कार पूर्ण कविता रचना के लिए उन्हें मुक्तक शैली अधिक उपयुक्त लगी। कथा प्रबन्धों के लिए यह समय उचित नहीं था और वैसे भी जहाँ दरबार में कवियों में एक दूसरे से बाजी मारने की होड़ लगी रहती हो वहाँ प्रबंध निर्माण का प्रश्न ही नहीं उठता। तत्कालीन परिवेश में राजाओं को खुश करते और वाह-वाही लूटने में मुक्तक सहायक था। राजाओं के

पास लम्बी कथात्मक कविताएं सुनने का समय ही कहाँ था। वे तो काम भावना के निमित्त ही श्रृंगारिक मुक्तक कविताएं सुनते थे। रीतिकालीन श्रृंगारिक कविता में अलंकरण की प्रवृत्ति मिलती है। मिश्रबंधुओं द्वारा इस काल को 'अलंकृत काव्य' कहने के पीछे सबसे बड़ा मुख्य कारण अलंकारों का बहुतायत प्रयोग है। कविता का प्रमुख विषय चूंकि श्रृंगार था इसलिए उसकी रूपाकार की सुंदरता भी अनिवार्य थी। दूसरे, आश्रयदाताओं को चमत्कृत करने के कारण भी इस काल में अलंकरण का बाहुल्य था। यही कारण है कि रीतिबद्ध कवियों ने अपने काव्य में अलंकारों और प्रतीकों का अधिकाधिक प्रयोग किया है। अलंकरण ग्रंथोंमें केशव की "कविप्रिया", जसवंत सिंह का "भाषा भूषण", मतिराम का 'ललितललाम', भूषण का 'शिवराज भूषण' पद्माकरण का 'पद्माभरण' प्रसिद्ध है। आचार्यत्व का दावा करने वाले ये कवि अलंकार शास्त्रके ज्ञान के बिना पाण्डित्य प्रदर्शन में असमर्थ थे, यही कारण है कि आलंकारिकता इस युग में खूब फली-फूली। यहाँ तक कि अलंकार साधन से साध्य बन गये और कविता की शोभा बढ़ाने वाले सौंदर्य विधायक हो गए। फलस्वरूप काव्य का आंतरिक पक्ष: अनुभूति पक्ष कमजोर पड़ गया। अलंकार बोझिल रचनाएं चमत्कार पैदाकरने का साधन भर रद्द गई |

रीतिबद्ध काव्य में श्रृंगारेतर वीर , भक्ति आदि प्रवृत्तियाँ भी दृष्टिगत होती हैं। इस काल में औरंगजेब के क्रूर और आतंकी शासन से मुक्तिके लिए आश्रयदाताओं को प्रेरित करनेके लिए वीर रचनाओं का प्रणयतभी हुआ। शिवाजी छत्रसाल आदि वीर योद्धा स्वधर्म , देश की रक्षा के लिए औरंगजेब के विरुद्ध खड़े हुए। भूषण ने उन्हें काव्य नायक बनाकर उनकी वीरता, पराक्रम और ओजस्वी स्वर को वाणी दी - केशव की 'रतनबावनी'"वीर

चरित्र', 'जहाँगीर जस चन्द्रिका'. भूषण के 'शिवराज भूषण', 'शिवाबावनी', 'छत्रशाल दशक', पद्माकर की 'हिम्मतबहादुर विरूदावली' आदि वीर काव्यों में आश्रयदाता की प्रशस्ति के ऐसे ही वर्णन देखने को मिलते

हैं। रीतिग्रंथों के मंगलाचरण और ग्रंथों की समाप्ति पर लिखे गये आशीर्वचनों में भक्ति की प्रवृत्ति भी मिलती है तो विलासमय दरबारी जीवन के दुखों से व्यथित मन के लिये नीति भी शांति का आधार बनी। इसलिए उपदेशक और अन्योक्तिपरक छन्दों में उनके स्वयं के अनुभवों की छाप मिलती है। शिल्प की दृष्टि से यदि रीतिबद्ध काव्य का विलक्षण किया जाये तो यह हिंदी साहित्य में विशिष्ट स्थान रखता है। रीतिबद्ध काव्य अपनी शैली, भाषा, अलंकार आदि के आधार पर हिंदी साहित्यमें विशुद्ध कला का परिचायक है। इस युग में एक विशिष्ट कलात्मक दृष्टि का विकास हुआ। ब्रज इस युग की प्रमुख साहित्यिक भाषा थी जो मधुर एवं कोमल भावों की अभिव्यक्ति में पूर्ण सक्षम थी। रीति के संकीर्ण दायरे में रहकर काव्यरचना करते हुए इस काल के कवियों ने अपनी भावानुभूति, रसात्मकता, कला कौशल, भाषागत आदि का सुंदर परिचय दिया है।

प्रमुख रीतिबद्ध कवि

रीतिबद्ध काव्यधारा के प्रमुख कवियों में - केशव, चिंतामणि, मतिराम, भूषण, देव और पद्माकर आदि का नाम आता है।

केशवदास :

केशवदास रीतिकाल के प्रसिद्ध आचार्य हैं। इतका जन्म संवत् १६१२ में ओरछा के एक धनाढ्य परिवार में हुआ। इनके पिता काशीनाथ मिश्र संस्कृत के मूर्धन्य विद्वान थे। इसी कारण इनकी सम्पूर्ण शिक्षा-दीक्षा संस्कृत भाषा में हुई। ये राजा इंद्रजीत के दरबारी कवि थे। केशवदास की प्रमुख रचनाओं में "कविप्रिया", "रसिकप्रिया", "रामचंद्रिका", "वीरदेवसिंहचरित", "जहाँगीर जस चंद्रिका" उल्लेखनीय हैं। 'रसिकप्रिया' और 'कविप्रिया' क्रमशः रस एवं अलंकार सम्बंधी लक्षण ग्रंथ हैं जबकि 'रामचंद्रिका' एक प्रबंधकाव्य है जिसमें श्रीराम के जीवनका वर्णन हुआ है। भाषा शैली की दृष्टि से यह एकशिल्प काव्य रचना है, परंतु इसके संवाद सुगठित एवं प्रभावशाली हैं, जो स्वाभाविक, सजीव एवं नाटकीय बन पड़े हैं। आवश्यकता से अधिक अलंकार और चमत्कारिक शैली के कारण इनका काव्य क्लृष्ट एवं दुरूह हो गया है, इसी कारण इन्हें "कठिन काव्य का प्रेत" भी कहा जाता है। केशव के कवि रूप से अधिक प्रखर इनका आचार्य रूप है। इसलिए कुछविद्वानों ने इन्हें रीतिकाल का प्रवर्तक आचार्य माना है। इन्होंने रस, अलंकार और उठन्दों को लक्षणबद्ध किया है, अलंकारों को तो ये काव्य की आत्मा मानते हैं।

चिंतामणि :

आचार्य रामचंद्र शुक्ल, डो नगेंद्र, भगीरथ मिश्र आदि विद्वानों ने चिंतामणिको रीतिकाल का प्रवर्तक माना है क्योंकि, उनके अनुसार आचार्य चिंतामणी के पश्चात रीतिग्रंथों की परम्परा प्रारम्भ हुई। इनका जन्म संवत् १६६६ के लगभग हुआ। चिंतामणि की प्रमुख रचनाएं हैं- 'काव्यविवेक', 'काव्यप्रकाश', 'कविकुल-कल्पतरु', 'रसमंजरी', 'शृंगारमंजरी', 'पिंगल' और 'रामायण'। काव्यशास्त्रीय विवेचन पर आधारित 'कविकुल-कल्पतरु' में रीति, रस, नायिका भेद आदि का विस्तृत वर्णन इस रचना का वर्ण्य-विषय है। इन्होंने ब्रजभाषा में ही अपने ग्रंथों की रचना की। आचार्यत्व के साथ कवि कर्म का बखूबी निर्वाह भी इनकी रचनाओं में मिलता है। शृंगार, वीर, वात्सल्य. आदि

रसों का सुंदर वर्णन भी इनकी रचनाओं में हुआ है। आचार्य केशव के बाद यही प्रमुख रीति आचार्य हैं। छंद-विधान की दृष्टि इन्होंने कवित्त और सवैया का प्रयोग किया है और काव्यांगों के लक्षण मुख्यतः दोहा छंद में दिए हैं।

मतिराम :

शृंगार रसनिरूपक कविओं में मतिराम का स्थान महत्वपूर्ण है। उन्होंने शृंगार रस को ही रसराज मानकर उसका विशद विवेचन किया है। इनका जन्म उत्तरप्रदेश के जिला फतेहपुर के बनपुर नामक स्थान पर १६०४ ई. में हुआ। इनके पिता का नाम विश्वनाथ त्रिपाठी था। मतिराम ने आठ ग्रंथों की रचना की - 'रसराज', 'ललितललाम', 'फूलमंजरी', 'लक्षण शृंगार', 'साहित्यसार', 'अलंकार पंचाशिका', 'वृत्त कौमुदी' तथा 'मतिराम सतसई'। 'रसराज' में दोहा, कवित्त और सवैया छंदों में शृंगार रस का सांगोपांगविवेचन किया गया है। मतिराम के इस ग्रंथ पर भानुदत्त की 'रसमंजरी', 'रसतरंगिणी', रहीम का 'बरवै नायिका भेद' और विश्वनाथ के 'साहित्यदर्पण' का प्रभाव स्पष्ट परिलक्षित है। रसराज में इन्होंने शृंगार को ही वर्ण्य-विषय बनाया है तथापि अन्य रचनाओं में मतिराम के राजप्रशस्तिपरक छंदों को देखा जा सकता है। कवित्व की दृष्टि से भी इनकी रचनाएं सरस एवं मनोरम हैं। भाषा सहज सरल है जिसमें माधुर्य गुण की प्रधानता है। कल्पना के माध्यम से बिम्बों का सजीव व आकर्षक रूप काव्य रचना के कौशल का परिचायक है।

भूषण :

रीतिबद्ध कवियों में भूषण का स्थान महत्वपूर्ण है। भूषण ने रीतिकालीन शृंगारिकता की सीमा से बाहर निकल वीर रस से युक्त रचनाओं का प्रणयन किया। रीतिकाल में भूषण ऐसे कवि हैं जिन्होंने तत्कालीन परिस्थितियों में हिंदू राष्ट्रीयता के भाव की रक्षा करते हुए वीरों के हृदय में ओज का स्वर फूँका। भूषण जाति के कान्यकुब्ज ब्राह्मण त्रिपाठी थे जो कानपुर के तिकवांपुर के रहने वाले थे, इनके पिता का नाम रत्नाकर था। भूषण के जन्म को लेकर विद्वानों में मतभेद है। शिवसेंगर इनका जन्म १७३८ वि० मानते हैं तो 'मिश्रबंधु विनोद' में सं० १६७२ वि० मिलता है। आचार्य रामचंद्र शुक्ल ने इनका जन्म सं० १६७० माना है और चित्रकूट के सोलंकी राजा रुद्र द्वारा इन्हें "कवि भूषण" की उपाधि देने की बात स्वीकारी स्वीकारी है। भूषण के आश्रयदाताओं में शिवाजी और छत्रशाल का नाम उल्लेखनीय है। भूषण की रचनाओं में- 'शिवा बावती', 'शिवराज भूषण', 'छत्रशाल दशक', 'भूषण उल्लास' आदि प्रमुख हैं। 'शिवा बावती' में औरंगजेब के अत्याचारों और क्रूरता का चित्रण तथा शिवाजी की प्रशस्ति मिलती है। शिवराज भूषण' एक लक्षण ग्रंथ है। इसमें अलंकारों का विशद विवेचन हुआ है तथा उदाहरण स्वरूप लिखे गए छंदों में वीर रस का ही परिपाक देखने को मिलता है। 'छत्रशाल दशक' में चम्पतराय के पुत्र छत्रशाल की प्रशंसा में लिखे गए १०० पद मिलते हैं। इन पदों में छत्रशाल की वीरता पराक्रम आदि का वर्णन बड़ी सजीवता के साथ किया है।

देव :

रीतिकालीन रीतिबद्ध कवियों में देव का नाम अत्यंत महत्वपूर्ण है। इनका पूरा नाम देवदत्तथा। 'देव' इनका उपनाम था। इनका जन्म इटावा में एक चौरसीया (कान्यकुब्ज) ब्राह्मण परिवार में हुआ। इन्होंने मात्र सोलह वर्ष की उम्र में 'भाव विलास' नामक ग्रंथकी रचना कर अपनी कुशाग्र बुद्धी का परिचय दिया। आचार्य देव ने लक्षण लक्ष्य दोनों प्रकार की रचनाएं की। आचार्य रामचंद्र शुक्लने इनकी रचनाओं की संख्या ७२ बताई है। देव रचित प्रमुख रचनाओं में 'भावविलास', भवानी विलास', 'रस विलास', 'देव चरित', 'काव्य रसायन', 'अष्टयाम' आदि हैं। रीतिनिरूपण एवं रीति की व्याख्या देव ने अपनी प्रारम्भिक कृति "भाव विलास" में की है तो 'शब्द रसायन' में काव्यशास्त्र के प्रायः सभी अंगों उपांगों का चित्रण मिलनता है। रसों में ये रसराज श्रृंगार को ही अधिक महत्व देते हैं। इन्होंने तात्पर्यवृत्ति नामक चतुर्थ शब्द शक्ति को भी स्वीकार कर इसे महत्वदिया है। देव के आचार्यत्व की एक महत्वपूर्ण विशेषता यह है कि इसमें पाण्डित्य की अपेक्षा स्पष्टता एवं सरलता है। कवित्व में विश्लेषण क्षमता और अनुभव विस्तार इनके काव्य कौशल का परिचायक है। देव की भाषा में पद-मैत्री, यमक, अनुप्रास, तथा ल्लेष का सुंदर चमत्कार मित्रता है। निसंदेह उनका काव्यत्व और आचार्यत्व उच्च कोटि का है।

प्रग्माकर :

रीतिकालीन कवियों में पद्माकरका नाम विशेष है। ये एक तैलंग ब्राह्मण थे। इनकाजन्म १७०५३ रई० में मध्यप्रदेश में हुआ। इनके पिता का नाम मोहन लाल भट्ट था। ये अनेक राजाओं के दरबार में सम्मानपूर्वक रहे। इनके सात ग्रंथ मित्रते हैं - "हिम्मतबहादुर विरूदावली", 'पद्माभरण' ' जगद्दिनोद', प्रबोध-पचासा', 'गंगा ललहरी', 'प्रताप विरूदावली' और कलि पच्चीसी'। ' जगद्दिनोद' इनकाप्रसिद्ध ग्रंथ है जिसमें रस के अंगों-उपांगों का वर्णन विस्तारपूर्वकमित्रता है। जयपुर नरेश महाराजा प्रताप सिंह ने इन्हे 'कविराज शिरोमणि' की उपाधि देकर धन से सम्मानित किया। 'पद्माभरण' एक अलंकार ग्रंथ है। पद्माकर ने अपने ग्रंथों के लक्षण मुख्यतः दोहो में और उदाहरण कवित्त सवैर्यों में लिखे हैं। इनके लक्षण सरल, सुबोध एवं स्पष्ट हैं। श्रृंगार और भक्ति के साथ-साथ राजप्रशस्ति को भी इन्होंने अपने काव्य का वर्ण्य विषय बनाया है। पद्माकर की भाषा सरल बोलचाल की भाषा है, जिसमें बिम्बों का सजीव चित्रण मिलता है।